

Kerala Gazette No. 44 dated 4th November 2008.

PART II



കേരള നിയമസഭാ സെക്രട്ടേറിയറ്റ്

വിജ്ഞാപനം

നമ്പർ 5437/ലെജിൻ-3/2008/ലെജി.

തിരുവനന്തപുരം, 2008 നവംബർ 4.

കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളുടെ 69-ാം ചട്ടപ്രകാരം, 2008-ലെ കേരള കർഷക തൊഴിലാളി (രണ്ടാം ഭേദഗതി) ബിൽ, ഉദ്ദേശകാരണങ്ങളുടെ വിവരണത്തോടും ധനകാര്യ മെമ്മോറാണ്ടത്തോടുകൂടി പ്രസിദ്ധപ്പെടുത്തുന്നു.

ഡോ. എൻ. കെ. ജയകുമാർ,
സെക്രട്ടറി.

2008-ലെ കേരള കർഷക തൊഴിലാളി (രണ്ടാം ഭേദഗതി) ബിൽ

1974-ലെ കേരള കർഷക തൊഴിലാളി ആക്റ്റ് വീണ്ടും (ഭേദഗതി)

ചെയ്യുന്നതിനുള്ള

ഒരു

ബിൽ

പീഠിക.—1974-ലെ കേരള കർഷക തൊഴിലാളി ആക്റ്റ് ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ ;

ഭാരത റിപ്പബ്ലിക്കിന്റെ അൻപത്തിയൊൻപതാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു :—

1. ചുരുക്കപ്പേരും പ്രാരംഭവും.— (1) ഈ ആക്റ്റിന് 2008-ലെ കേരള കർഷക തൊഴിലാളി (രണ്ടാം ഭേദഗതി) ആക്റ്റ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. 9-ാം വകുപ്പിന്റെ ഭേദഗതി.—1974-ലെ കേരള കർഷക തൊഴിലാളി ആക്റ്റിലെ (1974-ലെ 18) 9-ാം വകുപ്പിൽ, (3)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത് :—

“(4) രജിസ്റ്റർ ചെയ്ത കർഷക തൊഴിലാളികൾ ഓരോ സാമ്പത്തിക വർഷവും നൽകുന്ന അംശദായത്തിന് തുല്യമായ ഒരു തുക വർഷംതോറും സർക്കാർ, ഗ്രാന്റായി, നിധിയിലേക്ക് അംശദായമായി നൽകേണ്ടതാണ്.”.

ഉദ്ദേശ്യകാരണങ്ങളുടെ വിവരണം

കേരള കർഷക തൊഴിലാളി ക്ഷേമനിധിയിലേക്ക് സർക്കാരിൽനിന്നും അംശദായം നൽകുന്നതിന് 1974-ലെ കേരള കർഷക തൊഴിലാളി ആക്റ്റ് വ്യവസ്ഥ ചെയ്യുന്നില്ല. ഇപ്പോൾ, പദ്ധതിയിൻകീഴിൽ തൊഴിലാളികൾക്ക് ക്ഷേമാനുകൂല്യങ്ങൾ നൽകുന്നതിന് നിധിയിലെ വരുമാനം അപര്യാപ്തമാണ്. ആനുകൂല്യങ്ങൾ നൽകുന്നതിന് ഭീമമായ ഒരു തുക കുടിശ്ശികയായി നിലവിലുണ്ട്. ആയതിനാൽ തൊഴിലാളികൾ നിധിയിലേക്ക് നൽകുന്ന അംശദായത്തിനുള്ളതായ ഒരു തുക വർഷത്തോറും സർക്കാർ വിഹിതമായി നൽകുന്നതിനും അതിനനുസരിച്ച് 1974-ലെ കേരള കർഷക തൊഴിലാളി ആക്റ്റ് ഭേദഗതി ചെയ്യുന്നതിനും സർക്കാർ തീരുമാനിക്കുകയുണ്ടായി.

2. മേൽപ്പറഞ്ഞ ലക്ഷ്യം നിറവേറ്റുന്നതിനുദ്ദേശിച്ചുകൊണ്ടുള്ളതാണ് ഈ ബിൽ.

ധനകാര്യ മെമ്മോറാണ്ടം

ബില്ലിലെ (2)-ാം ഖണ്ഡപ്രകാരം ഓരോ സാമ്പത്തിക വർഷവും രജിസ്റ്റർ ചെയ്ത കർഷകത്തൊഴിലാളികൾ നൽകുന്ന അംശദായത്തിനുള്ളതായ ഒരു തുക ഓരോ വർഷവും നിധിയിലേക്ക് അംശദായമായി സർക്കാർ നൽകേണ്ടതാണ്. ഈ സാമ്പത്തിക വർഷം 6.5 കോടി രൂപ നിധിയിലേക്കുള്ള അംശദായമായി സമാഹരിക്കപ്പെടും എന്ന് പ്രതീക്ഷിക്കുന്നു. അങ്ങനെയാണെങ്കിൽ, സർക്കാർ 6.5 കോടി രൂപ സഞ്ചിതനിധിയിൽ നിന്നും നൽകേണ്ടതായിവരും. അപ്പോൾ സംസ്ഥാന സഞ്ചിത നിധിയിൽനിന്ന് 6.5 കോടി രൂപയിൽ കുറയാത്ത തുക ആവർത്തക വാർഷിക ചെലവായി വരുന്നതാണ്.

പി. കെ. ഗുരുദാസൻ.